

సంక్షోభం నుంచి గట్టెక్కాలంటే...

అమలాపురం :



‘కొబ్బరి దిగుబడి రికార్డు స్థాయిలో ఉంది. మిగిలిన రాష్ట్రాలతో పోల్చుకుంటే ఏపీ ఈసారి ప్రథమ స్థానంలో ఉంది. అయితే ధర లేదు. ఇంత దిగుబడి వచ్చినప్పుడు సాధారణంగా ధర తగ్గుతుంది. దీని నుంచి రైతులు బయటపడాలంటే అంతర పంటలు.. విలువ ఆధారిత కొబ్బరి ఉత్పత్తులను తయారు చేయాలి. ఇంతకంటే ప్రయత్నాత్మకమైన మరో కటి లేదు. ఈ రెండు చేస్తేనే కొబ్బరి సాగు లాభ సాటిగా మారుతుంది’ అని సెంట్రల్ ఫ్లానిటిషన్ క్రాఫ్ రీసెర్చ్ ఇన్స్టిట్యూట్ (సీపీసీఆర్ఐ) డైరెక్టర్ డాక్టర్ చౌడప్ప అన్నారు. జిల్లాలో సీపీసీఆర్ఐ ప్రాంతీయ కార్యాలయం ఏర్పాటుకు భూమి పరిశీలించేందుకు వచ్చిన ఆయన గురు, శుక్రవారాల్లో జిల్లాలో ఉన్నారు. ఈ సందర్భంగా ఆయన సాక్షితో ప్రత్యేకంగా మాట్లాడారు.

● ఏపీలో కొబ్బరి దిగుబడి గణనీయంగా పెరగింది. రాష్ట్రంలో 30 నుంచి 40 శాతం వరకు దిగుబడులు పెరిగాయి. కోనసీమలో దిగుబడి 50 శాతం దాటింది. గత ఏడాది వాతావరణ పరిస్థితులు కొబ్బరికి బాగా కలిసి వచ్చాయి.

- అంతర పంటలు.. విలువ ఆధారిత ఉత్పత్తులు తప్పనిసరి
- ‘సాక్షి’తో సీపీసీఆర్ఐ డైరెక్టర్ డాక్టర్ చౌడప్ప

అయితే దిగుబడికి తగినట్లుగా రేటు లేదు. కొబ్బరి కాయ దిగుబడికి రైతుకు రూ.6 నుంచి రూ.8 అవుతోంది. కాని రాబడి రూ.నాలుగు మించడం లేదు. దీనివల్ల రైతులు నష్టపోతున్నారు.

● ఇప్పుడున్న పరిస్థితుల్లో కొబ్బరిసాగు రైతుకు లాభసాటి కావాలంటే అంతర పంటలు తప్పనిసరి. కోకోను సాగు చేయడం ద్వారా రైతులు ఎకరాకు రూ.50 వేల వరకు అదాయం పొందే అవకాశముంది. కేరళ, తమిళనాడు, కర్ణాటక రాష్ట్రాల కన్నా ఏపీలో నాణ్యమైన కోకో గింజలు ఉత్పత్తి అవుతున్నాయి. అంతర్జాతీయంగా డిమాండ్ ఉన్న ‘గనా’ దేశం కన్నా ఇక్కడ కోకో గింజల దిగుబడి బాగుంది. ఇందుకు భూమి ఒక కారణమైతే.. రైతులు ఉత్తమ సాగు యాజమాన్య పద్ధతులు పాటించడం మరో కారణం.

● కోకో, అరటి, పోక వంటివి సాగు చేయడానికి కోస్తా రైతులు పరిమితవుతున్నారు. ఇంత

కన్నా వాణిజ్యపరంగా అంతర్జాతీయ డిమాండ్ ఉన్న పలు రకాల పంటలను అంతర పంటలుగా సాగు చేయవచ్చు. ప్రధానంగా డ్రగన్ ఫ్రూట్, రామ్ భూటాన్, మ్యాంగోస్టిన్ వంటివి అంతర పంటలుగా సాగు చేయవచ్చు.

● దేశంలో ఉత్పత్తి అవుతున్న కొబ్బరిలో ఆరు శాతం మాత్రమే ఉప ఉత్పత్తులు తయారు చేస్తున్నారు. మిగిలిన 94 శాతం గృహ అవసరాలు, కేవలం చెట్టీలు, రెండు మూడు రకాల కూరల తయారీకి వినియోగిస్తున్నారు. కొబ్బరి ఎక్కువగా ఉండే ఫిలిప్పైన్స్, ఇండోనేషియాల్లో 67 శాతం ఉత్పత్తులు తయారు చేస్తున్నారు. అందుకే కొబ్బరి సాగు అక్కడ లాభసాటిగా ఉంది.

● కొబ్బరి ఉత్పత్తుల్లో కొబ్బరి పాలకు అంతర్జాతీయంగా డిమాండ్ వస్తోంది. ఇది పూర్తి శాకాహారపాలు. తల్లిపాల తరువాత ఇదే మంచిదని ప్రపంచం గుర్తించింది. వివిధ కారణాల వల్ల ఇటీవల యూరప్ ఇతర అభివృద్ధి



సీపీసీఆర్ఐ డైరెక్టర్ డాక్టర్ చౌడప్ప

దేశాలకు చెందిన వారు పశువులు, గొర్రెలు, ఇతర జంతువుల నుంచి సేకరించే పాల వాడకాన్ని తగ్గించారు. ఆ స్థానంలో కొబ్బరి పాలు తాగుతున్నారు. పాలతో తయారు చేసే ఉత్పత్తులను ఎక్కువగా వినియోగిస్తున్నారు.

● కొబ్బరి వర్షిన్ ఆయిల్ కు భవిష్యత్ లో మంచి డిమాండ్ రానుంది. అలివ్ ఆయిల్ కన్నా వర్షిన్ ఆయిల్ చాలా మంచిదని పరిశోధనల్లో తేలింది. దీనిలో ల్యూరిక్ ఏసిడ్ ఉంది. ఒబెసిటీ రోగులకు చాలా మంచిది. రోగ నిరోధక శక్తి పెరుగుతుంది.

● కోకోనట్ చిప్స్ తయారీ చిన్న పరిశ్రమగా మొదలు పెట్టవచ్చు. స్థానిక మార్కెట్ లోనే అమ్ముకాలు చేయవచ్చు. దీనికి మంచి డిమాండ్ ఉంది.

● కొబ్బరి కల్పరస (కొబ్బరి కల్లు) ఉత్పత్తికి ప్రభుత్వం అనుమతి ఇస్తే రైతుల దశ తిరుగుతుంది. సీపీసీఆర్ఐ కాసరఘాట్ సాంకేతిక పరిజ్ఞానంతో దీనిని ఉత్పత్తి చేస్తే ఆల్కహాల్ లక్షణాలు ఉండవు. లీటరు రూ.100 నుంచి రూ.150 చొప్పున విక్రయించవచ్చు. దీనిలో పోటాషియం, ఐరన్, ఫైబర్లు ఉంటాయి.

● కొబ్బరికల్పరస నుంచి తయారు చేసే పంచదారకు సైతం అంతర్జాతీయంగా డిమాండ్ ఉంది. దీనిలో గ్లైసెమిక్ ఇండెక్స్ చాలా తక్కువ. మధుమేహ వ్యాధిగ్రస్తులు కూడా వినియోగించే అవకాశముంది. కోకోనట్ సుగర్ తో తయారు చేసిన ‘కల్పచాకో’ స్వీట్లు పశ్చిమబెంగాల్ మార్కెట్ లోకి రాబోతున్నాయి.

● కేరళ, తమిళనాడు, కర్ణాటక, ఏపీలో ఇప్పటి వరకు 56 కోకోనట్ కంపెనీలున్నాయి. వీటి ఆధ్వర్యంలో పరిశ్రమలు పెట్టి.. ఒకటి, రెండు రకాలను మాత్రమే ఉత్పత్తి చేస్తే పోటీ పెరిగి నష్టపోయే పరిస్థితి ఉంది. అందుకే త్వరలో కోకోనట్ డెవలప్ మెంట్ బోర్డు, సీపీసీఆర్ఐ కలిసి ఆయా కంపెనీల ప్రతినిధులతో సమావేశం ఏర్పాటు చేస్తాం. కంపెనీలను క్లస్టర్లుగా చేసి, డిమాండ్ ఉన్న ఉత్పత్తులను ఒక్కొక్క క్లస్టర్ కు ఒక్కొక్క ఉత్పత్తి తయారీని అప్పగిస్తాం.